

TFITTXIJA GĦAL ATLANTIS (6)

Atlantis ta' Platon



JOSEPH SERRACINO



Platon u Aristotill

Diversi kittieba kitbu dwar il-gzira ta' Atlantis u dwar l-istorja tal-poplu tagħha. Insibu għadd gmielu ta' kittieba antiki bħal Diodorus, Kantor, Marcellinus, Plutarch u Herodorus jikkellmu dwarha kif ukoll kitbiet antiki oħra aktarx miktuba mill-Aztec u l-Incas li jikkellmu wkoll dwar l-eżistenza tagħha.

Plutarch kiteb dwar il-kontinent mitluf fil-ktieb tiegħu "Lives" waqt li d-distruzzjoni ta' Atlantis tissemma' wkoll f'"Oera Linda" ktieb Olandiż, maħsub bħala wiehed mill-aktar kotba antiki li nstabu s'issa. Meta wiehed jikkonsidra li ma' dawn il-kitbiet ta' kittieba antiki jeżistu wkoll ċiviltajiet antiki bħal dawk ta' Aztecs u l-Majas li kienu jafu biha, bla ma trid tibda taċċetta l-eżistenza ta' Atlantis.

Izda forsi l-aqwa kittieb li tant għamel impatt kbir fuq dan is-sugġett kontroversjali huwa Platon, meqjus mill-istudjuji tal-klassiċi bħala wiehed mill-aqwa filosfi Griegi ta' zmienu, u li kitbietu huma meqjusin bħala minjiera ta' għerf kbir. B'danakollu, għalkemm l-istudjuji kbar iqisuh bħala genju għall-għerf tiegħu fl-istorja umana, meta jikkellmu dwar din il-gzira kontinent iriduna nemmu li Platon kien qed jużaha bħala metafora (kitba fejn jifisser aħjar).

Qabel ma nkompli din il-kitba fuq Atlantis li tissemma' f'wiehed mid-djalogi ta' Platon, naħseb li tkun haġa flokha li nfakkar lill-qarrejja kulturali ta' din il-gazzetta min kien dan il-filosfu Grieg.


Platon, li għex bejn 427 u 347 sena qabel Kristu kien geġ minn familja aristokratika Griega u li minn tfulitu rċieva l-aqwa edukazzjoni li setgħet tingħata fi zmienu. F'zghozitu ltaqa' mal-filosfu Socrates li influwenzalu

ħajtu, izda meta fl-399 qabel Kristu, Socrates ġie kkundannat għall-mewt wara t-telfa ta' Atena, Platon ta l-ġenb lill-politika u ntefa' b'ruħu u b'gismu għall-filosofija. Platon li matul ħajtu kiteb għexieren ta' djalogi filosofici, miet ta' 80 sena, proprju fiż-żmien li kien għaddej fuq l-aħħar djalogu tiegħu magħruf bħala "Il-Ligijiet".

Izda tiskantawx meta tismgħu lil min jgħid li jekk Platon kien l-aqwa filosofu ta' zmienu, Socrates kien meqjus bħala l-aqwa filosofu Grieg ta' kull żmien għax hekk hu! Jingħad li dan il-filosfu kbir kien iħobb jgħall-lill-istudenti tiegħu b'permezz ta' laqgħat ta' taħdit, fejn l-istudent kien jistaqsi u hu jirrispondi. Peress li Socrates sfortunatament ma halliex kitba warajh, l-għerf tiegħu twassal lilna permezz ta' xi whud mill-istudenti fidili tiegħu, b'mod speċjali minn Platon, li biex żgur l-għerf kbir tas-surmast tiegħu (Socrates) jibqa' maħzun f'moħħ il-kotra tal-poplu ta' zmienu, kitbu f'format ta' djalogu, fejn tnejn minnies jew aktar qegħdin jikkellmu u jgħallmu fl-istess hin. Minn dawn id-djalogi nsibu bosta u kollha jikkellmu fuq l-għerf u l-filosofija.

Fost dawn id-djalogi nsibu lil Timaeus u Critias.

Timaeus u Critias huma żewġ djalogi ta' Platon li jsemmu lil Atlantis. Dawn id-djalogi huma speċi ta' konverżazzjoni bejn Socrates, Herocrates, Timeaus u Critias. B'risposta għal taħdita li Socrates kien għamel ffit qabel dwar is-soċjetajiet ideali, Timeaus u Critias jaqblu li bħala mogħdija taż-żmien jgħidulu (lil Socrates) grajja li ma kinitx fittizja izda storja vera! Din il-grajja kienet dwar konflitt li kien gara 9,000 sena qabel bejn il-Griegi tal-qedem u dawk ta'



Passaġġ mid-djalogu ta' Platon Timaeus lil-Latin (Plato - edizzjoni ta' Stephanus tal-1576, paġni 32-33 mit-tielet volum)

Atlantis jew Atlantikos.

Sfortunatament, mal-milja tas-snin l-istorja ta' din il-grajja kbira kienet intesiet u kien proprju Platon li reġa' taha l-hajja mill-gdid wara li kien semagħha mingħand Critias li kien irrakkontahielu buznannuh Dropides, li min-naħa tiegħu aktarx kien qara l-manuskritt li kien kiteb missieru Solon, wara li dan tal-aħħar kien żar l-Egittu u sar jaf b'din il-grajja minn fomm il-qassisin Egizzjani.

Fil-fatt, f'dan il-djalogu Critias jagħtina deskrizzjoni ċara ta' Atlantis u l-poplu tagħha kif ukoll dwar l-Ateni tal-qedem waqt li Timaeus jagħtina biss introduzzjoni qasira dwar din il-gzira kbira.

F'dan id-djalogu Platon issemmi lil Atlantis fejn jgħidilna li kienu għaddew 9,000 sena minn mindu saret gwerri bejn dawk li kienu jgħammru barra l-Kolonna ta' Herculis immexxija minn Atena u dawk il-gejwa minnhom immexxija mis-slaten ta' Atlantis, li kienet gzira kbira akbar mil-Libja u li wara din il-gwerra din għebet taħt wiċċ l-ilma.

Minn kitbet Platon jidher ċar li s-sbuħija ta' Atlantis kienet xi haġa tas-seher għaliex fiha jissemmwew il-pjanuri mhaddra, l-għelieqi għammiela, l-annimali u t-tjur kienu abbondanti, ix-xmajjar mimlijin bil-hut u saħansitra jissemmwew ukoll il-kukkudrilli. F'dan id-djalogu jissemmwew ukoll l-għoljiet, it-toroq, il-palazzi sbieħ u r-rikkezzi li kien fihom, l-istatwi u l-kolonna miksijin bid-deheb tat-tempji maestużi

għall-allat tagħhom, il-portijiet u l-bini tad-dgħajjes, il-qima tagħhom għall-gendus, it-tmexxija suprema tas-sultan u li l-prinċipijiet kollha kienu jagħrfuh bħala s-sid tagħhom, il-qawwa tal-armata u l-armonija tat-tmexxija gusta li dan il-poplu ħawtieli kien jgawdi. Platon jgħidilna wkoll li din il-gzira waslet fi tmiemha meta vulkan żbroffa b'qawwa kbira u kkaġuna terremoti qawwija li wara li heżzu l-art kollha din bdiet tinqasam u tinfetaħ u f'lejl u ġurnata għebet taħt l-ilma.

L-istoriċi jgħidulna li l-qassisin Egizzjani tal-qedem kienu jħobbu jirrekorjaw b'tinqix ta' diversi forum ta' figuri u simboli l-istorja glorjuża tas-slaten tagħhom, il-gwerer u grajjet pajjizhom kif ukoll il-grajiet kollha li kienu jsehhu madwarhom, u dan kienu jagħmluhom fuq il-hitan tat-tempji tagħhom u fuq twavel tal-tafal kif ukoll b'kitba fuq il-papiru. Huma kienu jemmu li b'dan il-mod il-grajiet storici li sehhu tul iż-żminijiet f'pajjizhom u f'dawk ta' madwarhom ma jintilfu qatt u b'hekk il-generazzjonijiet ta' warajhom isiru jafu bil-kobor ta' genshom. Jingħad li l-Griegi, magħrufin għall-istorja antika tagħhom u għall-hassieba kbar li kellhom kienu tilfu bosta mill-kitbiet ta' grajiethom bid-dilluvju għax kienu miktubin fuq il-karti u li wara reġgħu saru jafu bihom mingħand l-għorrief Egizzjani.

Solon li għex 590 sena qabel Kristu u li fi zmienu kien magħruf bħala poeta u legiżlatur f'wahda miz-

żjajjar li għamel fl-Egittu żar it-tempju ta' Neith fil-belt ta' Sais fejn hemmhekk iltaqa' mal-qassis il-kbir Egizzjan Psonchis u dan irrakkontalu grajiet il-qedem tal-Greċja, meta l-gwerrieri Ateneni kienu rebhu gwerra kbira kontra qawwa tal-gzira ta' Atlantide li kienet tinsab fil-Baħar Pelagos fil-Punent tal-Mediterran. Psonchis irrakkontalu wkoll li din it-telfa giet segwita b'kataklizma tal-biza' li għarrqet lill-Atlantis, u li minnha ma fadal xejn għajr xi gzejjer żgħar li għadhom jgħumu f'wiċċ fl-ilma.

Peress li kif aċċennajt qabel Socrates ma halliex kitba warajh, it-tagħlim kollu li għallim dan il-filosfu kbir twassal lilna permezz ta' Platon. Wara l-mewt ta' Socrates, Platon żar l-Egittu ma' wiehed mid-dixxipli tiegħu Krantor u hemmhekk iltaqa' mal-qassisin Egizzjani li ha-duh fit-Tempju ta' Neith u wrewh l-istorja tal-grajja minquxa fuq il-kolonna tat-tempju. B'hekk huwa kkonferma li l-istorja tal-manuskritt miktub minn Solon kienet grajja li sehhet tas-sew! Izda mid-dehra f'kull żmien kien hawn studjuji li ma jaċċettawx kulma jingħad!

Wiehed minn dawn l-istudjuji kien il-filosfu Grieg Aristotle li kien iqis din il-grajja bħala wahda fittizja. B'danakollu bosta awturi oħra Griegi, Rumani u Nsara aċċettaw l-eżistenza, l-istatus u l-għarqa ta' Atlantikos kif abbozzata minn Platon.

Ikompil f'ħarġa oħra